

లైబరీలో

ఖలయినంతసేపు లైబరీలోనే గడుపుతుంటాను కాలాన్ని. దానికి పెద్ద కారణమేమీ లేదు-వెళ్ళడానికి నాకో చోటంటూ లేకనే. లైబరీ మూసేసినంతర్వాత-అక్కడా ఇక్కడా పరిచయస్తుల గదుల్లో గడిపేస్తుంటాను.

స్నేహితులెవరూ లేరునాకు. స్నేహాల కోసం ప్రయత్నించడం నాకు చేత కాదు కూడాను. ఎవరితోనైనా చెప్పకోవలసి నంత ముఖ్యమయిన విషయాలేవీ లేవునాకు. అలాగే విని తీర వలసినంత గొప్ప విషయాన్ని నాకింత వరకూ ఎవరూ చెప్పలేదు. బహుశా నాయినిర్లిప్త స్వభావం తెలిసేకాబోలు, పరిచయస్తులు నన్ను వాళ్ళ గదుల్లో ఉండనిస్తుంటారు అప్పుడప్పుడు. "మాట్లాడని ఆలోచనా స్రవంతి " అని అంతా కలిసి నీకు ముద్దు పేరు పెట్టేరు తెల్పునా అంది రజని ఒకనాడు. రజని గురించి ఎలా చెప్పాలి? నా స్నేహితురాలా? అబ్బే అలా అనలేను, ఐతే మరెవరు? అదీ చెప్పలేను,నేనేందుకు ఈ ప్రపంచంలో ఉన్నానో, రజని కూడా అందుకేవుంది. నాకున్న తిక్క వెధవ ఆలోచనలు రజనికీ ఉన్నాయి. అందుచేతనే కాబోలు మాయిద్దరిమద్యనే పరిచయం. నేనేప్పుడేనా రజనితోనే నాలుగు మాటలు మాట్లాడుతాను. ఐతే రజనిమాత్రం నిత్యం గలగలాడుతుంటుంది. 'అసలే కాళ్ళులేనిది కాలం. మాటలేనా లేకపోతే ఎలాబతకడం!' అంటుంది రజని. నవ్వేస్తుంటాను నేను. "ఈవేళ నీతో మాట్లాడాలి, లైబరీకి వస్తాను" అని ఒక చీటీ లైబరీలో నేను చదువుకొనే టేబుల్ మీద కనబడింది నాతో మాట్లాడాలని సంతకం చెయ్యని చీటీ ఎవరు రాస్తారు, రజని తప్ప? అయితే, ఈచీటీ రజని రాసిందేనని కూడా ఖచ్చితంగా చెప్పలేను. ఎంచెతంటే, ఇన్నాళ్ళ పరిచయంలోను రజని దస్తూరి ఎలా వుంటుందో చూడేదు నేను. కాని ఈ చీటీని తప్ప కుండా రజని రాసి వుంటుందని నమ్మి, ఆమె కోసం వెయిట్ చేయటానికి నిశ్చయించుకున్నాను. మా లైబరీ చాలా పెద్దది. పెద్దదే కాకుండా చాలా పురాతనమైనది కూడాను "ఈలైబరీని పూర్తిగా చదివేయగలిగితే, ప్రపంచాన్ని పూర్తిగా అర్థం చేసుకున్నట్టే" అని ప్రాఫెసర్ డస్ట్ కోట్ (Dustcoat) గారు ఒకసారన్నారు. ఆయన మాకు అమెరికన్ పోయట్రీ చెప్పేవారు. ఒకసారయన జాన్ క్రోరేన్సమ్ (John Crowe ransom) రాసిన Piazza Piece పద్యం చెప్తూ "I am a gentle man in a dustcoat" అన్న మొదటి వాఖ్యాన్ని వుత్సాహంగాను, ఉద్రేకంగాను చదివేరు. స్టూడెంట్స్ ని బాగా ఇన్స్పైర్ (Inspire) చేయాలని కాబోలు అతని తాపత్రయం. సరే, ఇన్స్పైర్ చెయ్యడంమాటఎలాఉన్నా,

అతనికి మాత్రం ఆవేళ నుండి, 'ప్రాఫెసర్ డస్ట్ కోట్' అనే బిరుదుని స్థిరపరిచేరు విద్యార్థులు. రేన్సమ్ రాసిన పద్యంలో ఒక అందమైన, సుకుమార మైన అమ్మాయి ప్రియుడి కోసం వెయిట్ చేస్తుంటుంది వరండాలో. అయితే ఆ అమ్మాయిని కబళించడానికి మృత్యువు పొంచి వుంది పూల తీగల వెనకాతల. ఆమృత్యువే ఈ డస్ట్ కోట్ సెద్ద మనిషి మా ప్రాఫెసర్ గార్కి. ఈ మృత్యు సంకేతానికి కొన్ని పోలికలున్నాయి. విద్యార్థులు ఏం రాసినా, ఎంతరాసినా (Trash) ట్రేష్ గానే కనిపించేది ఆయనకి. దేనితోనూ తృప్తి పడని ఆయన మనస్తత్వంవల్ల అనేక మంది విద్యార్థుల కెరియర్లు నాశనమయ్యాయి. అయితే, ఎవరేమయినా, ఏమనుకున్నా మృత్యువు ఏ విధంగా పట్టించుకోదో, అదే విధంగా ప్రాఫెసర్ గారుకూడా నిర్లిప్తతకి ప్రతీక లాగ వుండేవారు. అందుకని 'డస్ట్ కోట్' బిరుదు ఆయనకి అన్ని విధాలా సరిపోయింది.

అదిగో ఆ ప్రాఫెసర్ గారే అన్నారు మా లైబ్రరీ నంతట్టీ చదివేస్తే ప్రపంచాన్ని అర్థం చేసుకున్నట్టేనని. కాని ఈ లైబ్రరీని ఎవరూ పూర్తిగా చదివినట్టు దాఖలాలేదు. అంతెందుకు, ప్రాఫెసర్ డస్ట్ కోట్ గారు ఈ లైబ్రరీ నంతట్టీ చదివేయాలని ఎంతో కాలం నుంచి ప్రయత్నిస్తున్నాడుగాని చదవ గలిగేడా? పూర్తి లైబ్రరీ సంగతలా వుంచి, కనీసం యిందులోని ఇంగ్లీషు విభాగాన్నేనూ పూర్తిగా చదవలేదెంకా అని ఆయన నోటితో ఆయనే చెప్పేడు. 'ఇంకా' అనిఎందుకున్నానంటే, ఆయన ఇంకా, యిప్పటికీ లైబ్రరీ తెరిచిందగ్గర్నుండి లైబ్రరీ మూసేసిందాకా, ప్రతిరోజూ చదువుతునే వున్నాడు. అయిదు వందల సంవత్సరాల వయస్సున్న వాడ్లా కనిపిస్తాడతగాడు. నడుం వంగి పోయింది. దృష్టి మందగించింది. అడుగులు తడబడుతున్నాయి. ఆయన దశాబ్దాలుగా తొడుగుతున్న కోటు బాగా మాసిపోయి. చిరుగులు సడింది. ఇన్ని జరుగు తున్నా చదువు మాత్రం ఆపలేదాయన. ఏదో గొప్ప సమస్యకి పరిష్కారం కనుక్కోవడం కోసం గత ఏబై ఏళ్ళుగా శ్రమిస్తున్నాడు. అయినా ఇంకా కనీసం ఉపోద్ఘాతం కూడా రాయడం కాలేదు.

నేను కూడా నా కాలాన్నంతట్టీ లైబ్రరీలోనే గడుపుతుంటాను కాబట్టి, తరచు మేమిద్దరం ఒకరి కొకరు తారస పడుతుంటాం. ఇప్పుడు మా మధ్యని 'ప్రాఫెసర్- పూర్వ విద్యార్థి సంబంధం' అంతరించి పోయి, ఒక కొత్త అవగాహన ఏర్పడింది. మే మిద్దరం తెలియని దేనికోసమో నిరంతరాన్వేషణచేస్తూన్న పరిశోధకులం. ఇంత వరకూ మాకు తెలిసింది పరాజయమే తప్ప, విజయం యేదీ లేదు. అంచేత ఒకరి పరాజయాన్ని ఒకరం వుండుండి ఎద్దేవా చేసు కునేస్థితి కొచ్చేం.

చెప్పేను కదా- నేను రజని కోసం వెయిట్ చేస్తున్నాను. లైబ్రరీలో నా టేబిల్ కాస్త చీకటిగా వుండే ఒక మూలని వుంది. టేబిల్ దగ్గర వుండే లైట్ కొన్నాళ్ల క్రిందట పోయింది. దాన్ని తిరిగి రిఫ్లేక్స్ చెయ్యలేదు లైబ్రరీ అధికారులు. నేను కూడా దాని గురించి అంతగా పట్టించు కోలేదు. నా టేబిల్ దగ్గర లైట్లు వెయ్యడం మానేస్తే, చీకట్లో చదవ లేక నేను లైబ్రరీ విడిచి వెళ్లిపోతానని లైబ్రరీ వాళ్లు భ్రమపడుతున్నట్టున్నారు. అవును మరి, దశాబ్దాల తరబడి దయ్యంలా లైబ్రరీ పట్టు కొని వెలాడుతుంటే ఎలాగైనా నన్ను లైబ్రరీ నుండి తరిమెయ్యాలని వాళ్లు భావించడంలో

తప్పులేదేమో! అయితే , నాకు యింతవరకు అంతుబట్టకుండా దాగుడు మూతలాడుతున్న 'ఆ విషయాన్ని' ఆకళింపు చేసుకోకుండా, యి లైబ్రరీని వదిలి వెళతానా? వెళ్లను గాక వెళ్లను. నన్ను లైబ్రరీ నుండి తరిమెయ్యాలనే కృషిలో భాగంగా అధికారులు " మీరు దేన్ని గురించి పరిశోధన సాగిస్తున్నారో రాసివ్వండి" అని తాఖీదు పంపించారు. "అది తెలుసుకోడానికే ప్రయత్నం సాగుతోంది" అని సమాధానం పంపేను. దేన్ని గురించి పరిశోధన సాగిస్తున్నాడో ప్రొఫెసర్ డస్ట్కోట్ లాంటి వాడికే అంతుబట్టనిది నాకు మాత్రం తెలిసి చస్తుందా ఏమిటి ?

సరే, రజని కోసం వెయిట్ చేస్తున్నాను, నా టేబిల్ దగ్గర కూర్చుని. నా టేబిల్ దాటి మరి కాస్త ముందుకు వెళితే మరింత దట్టంగా చీకటి అలముకొన్న మరో మూలని ప్రొఫెసర్ డస్ట్కోట్ గారి టేబిల్ వుంది. ఆయన్ని కూడా లైబ్రరీ నుండి తరిమెయ్యాలనే ప్రయత్నంలో వున్నట్టున్నారు, లైబ్రరీ వాళ్లు. ఉన్నట్టుండి ఒకనాడు ఆయన టేబిల్ దగ్గరుండే లైటుని తొలగించేశారు. ఆయన కూడా ఏమీ నొచ్చుకోలేదు, ఈ దుశ్చర్యకి. నాలాగే చీకటి వెలుగులక తీతమయింది తన పరిశోధన అనే నిర్లిప్త ధోరణి కనపర్చేడు. ఏతావతా మేమిద్దరం ఇప్పుడు నిజమైన చీకటి పరిశోధకులనన్నమాట. రజని కోసం వెయిట్ చేస్తున్నాను. మెల్లమెల్లగా చీకటి ముసురుకుంటోంది. ఈపాత పుస్తకాల ముక్కవాసన మధ్యని ఎంతకని కూర్చుంటాననిపించి, బయటికి బయల్దేరేను, ఓ సిగరెట్టేనా వెలిగించుకుందామని, సరిగ్గా అదే సమయానికి ప్రొఫెసర్ డస్ట్ కోట్ కాళ్ళిడుపుకుంటూరావడం కనిపించింది. మాట్లాడుకోడానికి మాత్రం అసలేంవుందిలే ఈ ప్రపంచంలో అనే భావం మాయిద్దర్లోనూ ఈ మధ్యని బాగా వ్యాపించినట్టుంది. - అంచేత ఒకరితో ఒకరం మాట్లాడుకోడం బాగా తగ్గించేశాం. కాని యివాళ అతనికేం బుద్ధి పుట్టిందోమరి, నన్ను చూసి" ఎక్కడుంచోయ్" అన్నాడు. తెలీదూ, ముసలి పీనుక్కి నేనేక్కడి నుండి వస్తున్నానో? సడన్ గా నాకెందుకో కొపం వచ్చేసింది. "చీకట్లోంచి" అని దురుసుగా సమాధానం యిచ్చేను, సమాధానం కాస్త నోట్లోంచి బయటపడగానే, అతన్ని ఏడిపిస్తే ఎలా వుంటుందనే ఆలోచన వచ్చింది. వ్యంగ్య స్వరంతో అడిగేను. " తమ రెక్కడికి" అని. "చీకట్లోకి" అని సమాధానం యిచ్చేసి, కాళ్ళిడుపుకుంటూ వెళ్లిపోయాడు. చెంప పెట్టులాంటి ఈసమాధానం వినగానే నాకు పిచ్చెక్కినంత పనయింది. కానీ మనసు మూలల్నుండి చిన్న సందడి వినపడింది. " ఆయన చెప్పిందాల్లో అబద్ధం లేదు కదా" అని . దాంతో నాకోపం నీరుకారిపోయింది. ఒక్క క్షణం పాటే అయినా కోపం వచ్చినందుకు నన్ను చూస్తే నాకే నవ్వు వచ్చింది. ఈ ప్రపంచంలో కోపం తెప్పించగలిగే సన్నివేశాలు కూడా యింకా మిగిలే వున్నాయా లేక ప్రపంచం గురించి నాకున్న వూహల్లోనే ఏదైనా పొరపాటుందా? ఏది ఏమైనా కారిడర్ మధ్యలో యిలా నిలబడిపోయి స్వగతించడం సబబుకాదు. రజని యింకా రాలేదు. అంచేత అటు బయటికి వెళ్లి సిగరెట్ వెలిగించుకోడమా? లేక ఎలాగూ ప్రారంభమయింది కనుక, ప్రొఫెసర్ గారితో సంభాషణ మరి కాస్త పొడిగించడమా? ముసలాయన్ని కా స్త అల్లరిపెడితే యెలా వుంటుంది? ప్రయత్నిద్దాం - లైఫ్ బొత్తిగా నిర్జీవంగా కనపడుతుంది. వెరైటీ కోసమేనా ప్రొఫెసర్ గార్ని ఆటపట్టించి

ఏడిపించాలి నిర్ణయం అయిపోగానే వెనక్కి వెళ్లేను ఆయన్ని వెతుకుంటూ, పుస్తకాల రేక్స్ దగ్గర నిలబడి తనక్కావలసిన పుస్తకాలు కనబడకుండా ఎవరో దాచేస్తున్నారని బయటికి వినపడేట్టుగా సణుక్కుంటున్నాడు. వయసు బాగా పెరిగి పోయిందేమో, ఈ మధ్యని అతగాడు తన మనసులో తమ అనుకోనాలని సంకల్పించిన మాటల్ని బయటికే అనేస్తున్నాడు. బయటి వాళ్లు తన మాటలు వింటారనే సూహాపోయినట్టుంది అతనికి.

నేనతని దగ్గరికి వెళ్లి “ప్రాఫెసర్ గారూ, ఒక ధర్మ సందేహం వచ్చింది వాళ - మీతో డిస్కస్ చెయ్యాలని వుంది” అన్నాను.

“ అ అదోక్కటే కదా మనకి మిగిలిన కన్సలేషన్! డిస్కస్ చెయ్యి, ఫర్వాలేదు. కానీ నిర్ణయాల కోసం మాత్రం ఆశించకు. మనం యే నిర్ణయాలూ చెయ్యలేమనే నిర్ణయానికి వచ్చేవాళ్లను” అన్నాడాయన. కాస్తా వెలుతురుగా వున్న జాగా చూస్తోని కూర్చున్నాం. “చెప్పవయ్యా నీ సందేహం” అన్నాడాయన. ప్రారంభించేసు. “ మరేం లేద్వార్. ఇవాళ కాస్కా నవల "The Trial" చదువుతున్నాను. ఈ ప్రపంచం అనే బందిఖానాలో చిక్కుకున్న మనిషి తాలూకా సందిగ్ధ పరిస్థితిగురించి ఆయన విశ్లేషణ చాలా ఆసక్తికరంగా సాగుతోంది. ఇంతలో ఎక్కడుండి వచ్చిందో తెలీదుగానీ, ఓ చెదపురుగు పేజీ కింద నుండి దూసుకు వచ్చి, నేను చదువుతున్న వాక్యాల వెంబడి నడకసాగించి నా అవగాహనకి అడ్డు తగులు తోంది. నాకు వాళ్ళు మండిపోయింది దాని యింట్రూజన్ కి. వెంటనే ఏం చేశానో తెల్పా? కసిగా, రకీమని పుస్తకం మూసేసేను. చచ్చారుకుంది చెద పురుగు” అని చెప్పి ఆపేను. ఇంకా ఏం చెప్తానోనని ఆసక్తితో ఎదురుచూస్తున్నాడతగాడు. నిమిషాలు గడుస్తున్నా నేను నోరు విప్పకపోడం చూసి, మరి వుండబట్టలేక “ఆయితే ఇంతకీ నీ ధర్మ సందేహం ఏమిటి” అనడిగేడు.

“ చెప్తాను మాష్టారూ, కానయితే నవ్వకూడదు సుమండీ. పుస్తకం మళ్ళీ తెరిచి చూస్తే తెలిసింది నాకు, చచ్చిపోయిన చెద పురుగు లేత వయస్సులో వున్న పిల్ల పురుగుని. నిన్ననో, మొన్ననో కళ్లు తెరిచి పుస్తక ప్రపంచంలోకి విహారానికి వచ్చినట్టుంది. దానికి బోలెడు భవిష్యత్తుంది. కాల క్రమేణా ఎదిగి మనం చదవలేక పోయిన ఈ మొత్తం లైబ్రరీని కొరికి తినేసే సత్తా దానికి వచ్చి వుండేది. అలాటిది, దాని వయస్సు యింకా విచ్చీ విచ్చుకోకముందే, దానికి ఆహారం కావలసిన పుస్తకం వాత పడి అర్ధంతరంగా చచ్చిపోయింది కాదా, దీన్ని ఏ తాత్విక సూక్ష్మంగా విశ్లేషించగలమంటారు?” అన్నాను. నా గొంతులో ధ్వనించిన అపహాస్యం నాకే ఎబ్బెట్టుగా అనిపించింది. కాని ప్రాఫెసర్ గారు మాత్రం దాన్ని పట్టించుకున్నట్టు లేదు. మీదు మిక్కిలి “అవునయ్యా, నువ్వు చెప్పిన విషయం నా పరిశోధనని కొత్త మలుపు తిప్పేట్లు కనిపిస్తోంది. కాస్త ఆలోచించి విపులీకరణ చేస్తాను” అనేసి ఆలోచనల్లో పడిపోయాడు. నవ్వాలో ఏడవాలో తెలియలేదు నాకు. నా చచ్చు కథ, వ్యంగ్యధోరణి అర్థం కాగానే, “రాస్కెల్, నన్నే, పూల్ ని చెయ్యాలని చూస్తావట్రా” అని గంగవెర్రులెత్తి అరుస్తాడని, దాన్ని చూసి ఆనందించాలని నేను ఆశ పడితే, నా కథని విశ్లేషించి కొత్త సారాంశం లాగే వుద్దేశంతో ఆలోచనలో పడ్డాడు

మహానుభావుడు. ఇంక టేబుల దగ్గర కూర్చోడం అసాధ్యమని పించి బయటికి వచ్చేసాను.

రజని మాత్రం ఇంకా రాలేదు, సిగరెట్ వెలిగించేను. ఆలోచనలు దోమల్లా ముసురుతున్నాయి. ఆ చీటీని నిజంగా రజనే రాసిపెట్టిందా? తెలీదు. రజనేరాసి వుంటుందనే నమ్మకం తోనే ఆమె కోసం వేచి చూస్తున్నాను. ఇంతకీ వేచి వుండడం మినహా నాకు వేరే పెద్ద పననులే మున్నాయి గనక, ఈ ప్రపంచంలో? స్కాలర్ జిప్సీ (Scholar Gipsy) లాగ ఏది కావాలో తెలియక పోయినా, దేనికోసమో అలా నిరీక్షిస్తూ కాలం గడుపుతున్నాను, అంచేత రజని రాక కోసం. ఎంతసేపేనా వేచి వుంటాను— అది నాకు పెద్ద యిబ్బందేం కాదు కాబట్టి.

చీకటి మరింత చిక్కబడింది. చుట్టూ వున్న భవంతుల్లోని దీపాలు క్రమంగా ఆరిపోతున్నాయి. ప్రాఫెసర్ డస్టకోట్ గార్ని బయటికి పంపించేసే, లైబ్రరీకి తాళాలు బిగించేసి, స్టాప్ ఇళ్లకు బయలుదేరి పోయారు. చీకట్లో నేను మిగిలేను, సగం విరిగిన సిమెంట్ బెంచికి చేరబడి! రజని రాలేదు, చెప్పలేం, ఏసినిమా దగ్గరేనా ఆలస్యం అయి వుండవచ్చు. ఆవిడ తరచుగా సినిమాలు చూస్తుంటుంది, సినిమాలు అంత ఎక్కువగా చూస్తుంటావెందుకు అని అడిగితే, మరి యిబోర్ డమ్ని ఎలా భరించ మన్నావని ఎదురు ప్రశ్న పేసింది. అంచేత ఇంత ఆలస్యం అయినా ఇంకా రాలేదంటే, తప్పకుండా సినిమాకే వెళ్లి వుంటుంది. రజని, వస్తానని రాశాక రావడం మానదు. ఆమె నిజాయితీని నేను శంకించనక్కర లేదు.

ఆకలి వేస్తోంది, అలా ఎటేనా వెళ్లి ఏదేనా తినొస్తే బావుండ్లు. కానీ యిలోపల రజని వచ్చి, నేను లేననుకొని తిరిగి వెళ్లిపోతే? ఈ ఆకలి ఈ నాటిదా ఏవిటి? ఫర్వాలేదు ఒక్క రాత్రికి తిండి తినక పోయినంత మాత్రాన ఆగిపోయేది కాదు ఈజీవితం వాచీ. అవునూ, వాచీ ముళ్లకి విసుగెయ్యదు కాబోలు, సంవత్సరాల తరబడి అలా గుండ్రాంగా తిరుగుతూ, తిరుగుతూ, తిరుగుతూ వుండడానికి! ఏడిసినట్లేవుంది నా ఆలోచన అక్కడికి వాచీ ముళ్లకీ మనకీ పెద్ద తేడా వున్నట్లు! కాలం గడుస్తోంది. క్లాక్ టవర్ పన్నెండు గంటలు కొట్టడం లీలగా వినిపించింది. రజని రాలేదన్న విషయం వుండుండి గుర్తుకు వస్తోంది. అయినా, అన్నిటికీ అతీతమయిన నిద్ర ఆవహించేసింది. బెంచీ మీద వారిగి అలాగే నిద్రపోయాను. నిద్రలో మంచి కల. ఏనాడూ అంత అందమైన కల నాకురాలేదు. ఆలోచనల కల్లోలాలు, నిర్ణయతో కూడుకున్న నిజాలు. నిర్ణయాల బాధలు, సమస్యల సంక్షోభాలు, మృత్యువు ప్రసాదించే ముగింపులు— ఇవేవీ లేనటు వంటి అందమైన లోకం. అలాటి అందమైన లోకంలో జీవిస్తున్నట్టు కల. కల బాగా సుదీర్ఘంగా సాగి వుండాలి, లేచేటప్పటికి బాగా పొద్దెక్కింది. “మన వెంట పిచ్చి వాళ్ళం! కలలని తెలిసి కూడా, కలల్ని తల్చుకొని సంబర పడిపోతాం” అని అనుకుంటూ కేంటీన్ వేపు నడిచేను. నిత్య కర్మలు ముగించి, లైబ్రరీ చేరుకునే సరికి పది దాటింది. రిఫరెన్స్ సెక్షన్లో వున్న నా చీకటి టేబిల్ చేరుకుని కుర్చీలో చతికిల బడ్డాను. పని చెయ్యడానికి అంగీకరించని ఆలోచనలు, ఆచరణలోకి దిగనివ్వని బద్ధకం. నిర్వాసారంగా అలా కూర్చుని, టేబిల్ మీద అస్తవ్యస్తంగా పడి వున్న పుస్తకాల వైపుచూశాను. **The Trial** నవల క్రిందగా నాకు మాత్రం కనపడేటట్టుగా వుంచబడిన

వుత్తరం! అంటే, అంటే... కొద్ది సేపు క్రితమే రజని వచ్చి, నేను లేక పోవడం చూసి, లెటర్ రాసి పెట్టేసి, వెళ్ళిపోయిందన్నమాట! ఎంత పనయింది! నేను కేంటీన్ కి వెళ్ళకుండా వుంటే, తప్పక రజనితో మాట్లాడ గలిగి వుండే వాడిని కదా! చీ! చీ, ఆశల ఎండమావి మరో మారు పరుగు తీసింది చేతికి చిక్కకుండా! చెప్పడానికి వీల్లేనంత దిగులు, నిస్స హా ఆవరించేయి, మళ్ళీమామూలు పరిస్థితికి రావడానికి చాలా ప్రయత్నం చెయ్యవలసి వచ్చింది. ఉత్తరం తెరిచి చదవడానికి ధైర్యం చాల్లేదు చాలా సేపటి వరకూ. చివరికి ధైర్యం వుగ్గబట్టుకొని, ఉత్తరం తెరిచి చదివేను. " నిన్నను వస్తానన్నాను. నా కోసం వెయిట్ చేసి వుంటావని తెలుసును. మన బతుకులు అర్థం లేకుండా నడిచి, అర్థాంతరంగా ఎప్పుడో, ఎక్కడో ఆగిపోతుంటాయని కదూ - మనం యిన్నాళ్ళూ అనుకుంటూ వచ్చాము! అబ్బే, అదేం కాదు, మన వూహలు తప్పు మన నిరాశ అర్థం లేనిది, అవి రుజువు చెయ్యగలిగే ఓ గొప్ప అనుభవం నిన్న సాయంత్రం నాకు కలగబోతోందని తెలిసింది. నీ దగ్గరకి పరిగెత్తుకొచ్చి, నిన్ను కూడా సంతోషంతో వుక్కిరి బిక్కిరి చేసి, బతుకులో మొదటిసారి నువ్వు మనస్ఫూర్తిగా, హాయిగా నవ్వుతుంటే చూడాలని ఎంత ముచ్చట పడ్డానో తెలుసా?"

"సరే, విమానాశ్రయానికి వెళ్ళేను కదా, నేనెదురు చూస్తున్న ఫ్లయిట్ వస్తోందని ఎనాన్స్ చేశారు. ముందుకు వెళ్ళేను అద్దాల పార్టీషన్ దగ్గరికి. నా కోసం ప్రత్యేకంగా వాస్తున్న వ్యక్తిని అతను విమానంలోంచి దిగి, నడచి వస్తుంటే చూడాలని ఆతురత, వెర్రి కోరిక. విమానం దిగుతోంది. ఇంతలో ఏవయిందో తెలియదు అకస్మాత్తుగా విమానానికి మంటలు అంటుకున్నాయి. మరుక్షణంలో పెద్ద విస్ఫోటంతో విమానం పేలిపోయింది. సామాన్లు, విమాన భాగాలు, ప్రయాణీకులు సమస్తం అగ్నిగోళాల్లా అంతటా ఎగిరి పడ్డాయి. నా కోసం వచ్చిన వ్యక్తి కూడా కాలి బొగ్గయిపోయి వుంటాడు. అద్దాల వెనకాతల నిలబడి జరుగుతున్న విధ్వంసాన్నంతటీ వివరంగా, నిదానంగా చూసేను. ఏదో జరుగుతుందని కొండంత ఆశతో వెళితే జరిగిందిది. వీధిలో ఏ సందు మలుపు తిరిగినా అసంబద్ధత (Absurd) మనకి దర్శనమిస్తుందని (Camus) కమూ చెప్పడం మనకి తెలీదూ! అన్నీ తెలిసే పిచ్చి పిచ్చి కలలు కన్నాను. తల్చుకుంటే నాకే సిగ్గనిపిస్తోంది. ఇక ఈ బోర్ డమ్ ని, అసంబద్ధతనీ భరించే శక్తి నాకు లేదు, వెళ్తున్నాను."

రజని వెళ్ళిపోయిందన్న మాట! ఇన్నాళ్ళూ ఈ వంటరి తనాన్ని భరించడానికి రజని నాకు తోడుందని ధైర్య పడుతూ వచ్చేను. ఇక నేనొక్కడే భరించాలి. బాధతో మనసు మూలుగు తుంటే, ఏంచెయ్యడానికి తోచక స్థాణువులా వుండిపోయాను చాలా సేపు. చివరికి మనసుని వుగ్గబట్టుకొని ఏం చెయ్యాలిప్పుడు అని ఆలోచించేను. రెండు మార్గాలు కనపడ్డాయి. రజని వెళ్ళిన తోవనే నేనూ వెళ్ళిపోవడం, లేకపోతే, ఎప్పటికీ యేదీ జరగదని తెల్సినా, ఎప్పటికీనా ఏదేనా జరుగుతుందని నిరీక్షిస్తూ గడపడం. ఏం చేస్తే బావుంటుందో ప్రాఫెసర్ డబ్ల్యుకోట్ గార్ని అడిగి తెల్చుకుంటే ఎలా వుంటుందని పించింది. ఆయన్ని వెతుక్కుంటూ చీకటి గుహలోకి ప్రవేశించేను.